



MALTA

**QORTI CIVILI**

**PRIM' AWLA**

**ONOR. IMHALLEF**

**JOSEPH R. MICALLEF**

Seduta ta' l-24 ta' Frar, 2015

Citazzjoni Numru. 45/2015

Lucia **IKBARH**, ġja xebba Cassar, f'isem Omar Ali Younis Ikbarh,  
assenti, u Youssef Ali Ikbarh

VS

**ID-DIRETTUR TAČ-ČITTADINANZA U *EXPATRIATE AFFAIRS***

**Il-Qorti:**

Rat ir-Rikors Maħluf imressaq fid-19 ta' Jannar, 2015, li bih u għar-raġunijiet hemm imfissra, l-atturi talbu li l-Qorti ssib li i-č-čaħda min-naħa tad-Direttur imħarrek li jagħraf lill-atturi bħala čittadini ta' Malta minn twelidhom hija nulla, invalida u mingħajr effett minħabba li din i-č-čaħda u

I-egħmil amministrattiv jikkostitwixxi abbuż tas-setgħa tal-awtorita' pubblika billi dan isir għal għanijiet mhux xierqa jew imsejjes fuq konsiderazzjonijiet mhux rilevanti, u jmur mod ieħor kontra l-liġi. Talbu wkoll l-ispejjeż;

Rat id-degriet tagħha tat-22 ta' Jannar, 2015, li bih ordnat in-notifika lid-Direttur imħarrek u tat direttivi lill-atturi dwar it-tressiq tal-provi min-naħa tagħhom;

Rat it-Twegiba Mañlufa mressqa mid-Direttur imħarrek fit-13 ta' Frar, 2015, li biha laqa' għall-azzjoni attriċi billi, b'mod preliminari, qal li l-mertu tal-istess azzjoni kien eżawrit minħabba li l-atturi tqiesu bħala ċittadini ta' Malta b'señħ mill-5 ta' Frar, 2015, u għalhekk il-kawża għandha tiġhassar mil-listi; u li l-atturi naqsu milli jgħidu x'inhi l-baži legali tal-azzjoni mibdija minnhom. Fil-mertu, laqa' billi qal li huwa dejjem mexxa sewwa kif titlob il-liġi u fil-limiti tas-setgħat li tagħtih il-liġi. Temm jgħid li l-jedd tal-atturi li jitolbu għarfien bħala ċittadini ta' Malta tnissel minn bidliet li ddañhlu fl-Att dwar iċ-Ċittadinanza (Kap 188) u b'riħet dawk it-tibdiliet, dañlu eluf ta' talbiet bħal dik tal-atturi li bilfors iridu jieñdu ž-żmien tagħhom biex ikunu proċessati bl-eżami tad-dokumentazzjoni kollha li titlob il-liġi. It-talbiet tal-atturi setgħu jitqiesu biss meta dawn ressqu d-dokumentazzjoni meħtieġa u mhux qabel;

Rat in-Nota mressqa mill-avukat tal-atturi waqt is-smiġħ tat-18 ta' Frar, 2015<sup>1</sup>, li biha ċediet l-atti tal-kawża dwar it-talbiet kollha tagħhom, iżda żammew sħaħ il-pretensjonijiet tagħhom dwar il-kap tal-ispejjeż;

Semgħet is-sottomissjonijiet tal-avukat tad-Direttur imħarrek;

Rat l-atti kollha tal-kawża;

Rat id-degriet tagħha tat-18 ta' Frar, 2015, li bih ħalliet il-kawża għal-lum għas-sentenza dwar il-kap tal-ispejjeż;

### ***Ikkunsidrat:***

Illi din hija azzjoni ta' sħarriġ ġudizzjarju. L-attriċi hija omm żewġ ulied miż-żwieġ tagħha ma' persuna mhix maltija. Huma talbu li jingħataw iċ-ċittadinanza ta' Malta imma jgħidu li ntalbu jistennew madwar sentejn minn dakinhar li ressqu t-talba. Huma jqisu li d-dewmien fl-għoti ta' ċ-

---

<sup>1</sup> Paġ. 20 tal-proċess

ċittadinanza bħala rifjut tat-talba tagħhom, u għalhekk iridu li l-Qorti tistharreġ l-egħmil amministrattiv tad-Direttur imħarrek bħala wieħed illegali, null, u bla effett għall-finijiet tal-artikolu 469A tal-Kapitolu 12 tal-Liġijiet ta' Malta. Talbu wkoll l-ispejjeż;

Illi minħabba li t-talba tal-atturi ntlaggħet formalment nhar il-5 ta' Frar, 2015<sup>2</sup>, u ngħataw iċ-ċittadinanza maltija b'seħħ minn dakinhar, l-atturi iddikjaraw li ma kellhomx iżjed interess fil-mertu tat-talba waħdanija tagħhom. B'hekk, fl-ewwel smiġħ tal-kawża huma ċedew il-kawża fil-mertu dwar it-talba tagħhom minħabba, imma żammew sħiħa l-pretensjoni tagħhom dwar il-kap tal-ispejjeż;

Illi din is-sentenza qiegħda tingħata dwar il-kap tal-ispejjeż;

Illi mill-fatti rilevanti li joħorġu mill-atti tal-kawża jirriżulta li l-attriċi żżewġet lil wieħed Ali Younis Ikbarh li għandu ċittadinanza libjana. L-attur Omar Ali Younis Ikbarh twieled mill-imsemmi żwieġ fl-4 ta' Diċembru, 1981<sup>3</sup>, filwaqt li l-attur Youssef Ali Ikbarh twieled fit-8 ta' Ġunju, 1985<sup>4</sup>;

Illi f'xi żmien li ma jirriżultax mill-atti tal-kawża, tressqet talba mad-Dipartiment biex l-atturi jingħataw iċ-ċittadinanza ta' Malta fuq is-saħħa taċ-ċittadinanza maltija ta' l-attriċi ommhom taħt id-dispożizzjonijiet tal-artikolu 5(2)(a) tal-Kap 188;

Illi minħabba li t-talba tagħhom ma kenitx għadha ntlaggħet, fit-30 ta' Ottubru, 2014, l-atturi interpellaw lid-Direttur imħarrek b'ittra uffiċjali;

Illi l-kawża nfetħet fid-19 ta' Jannar, 2015;

Illi l-konsiderazzjonijiet legali li jifdal li jsiru f'din il-kawża jitolbu d-deċiżjoni ta' din il-Qorti dwar min imissu jħallas l-ispejjeż tal-kawża;

Illi, bħala prinċipju, l-artikolu 906(1) tal-Kapitolu 12 tal-Liġijiet ta' Malta jagħti l-jedd lil kull waħda mill-partijiet li, f'kull waqt tal-kawża sal-għoti tas-sentenza, tirrinunzja b'Nota għall-atti li hija tkun ressqet f'dik il-kawża. Il-liġi trid<sup>5</sup>, madankollu, li meta jigri hekk, il-parti li tirrinunzja għall-atti tħallas l-ispejjeż tal-kawża u ma tistax tibda kawża oħra dwar l-istess haġa qabel ma tkun ħallset dawk l-ispejjeż lill-parti l-oħra. Sakemm ir-rinunzja tkun waħda mingħajr kundizzjonijiet, il-parti l-oħra

<sup>2</sup> Dokti "AF1" u "AF2", f'paġġ. 16 – 7 tal-proċess

<sup>3</sup> Dok "A", f'paġġ. 4 tal-proċess

<sup>4</sup> Dok "B", f'paġġ. 5 tal-proċess

<sup>5</sup> Art. 907(2) tal-Kap 12

ma tistax tirrifjutaha<sup>6</sup>. Illi ċ-ċessjoni ta' kawża hija waħda mill-għamliet ta' rinunzja għall-atti<sup>7</sup>, u tibda ssejtn hekk kif issir fil-forma li tippreskrivi l-liġi u, ladarba tkun saret, ma tistax tifhassar jew tingibed lura<sup>8</sup> minħabba li r-rinunzja toqtol – sal-limiti li fiha tkun saret – il-mixi 'l quddiem tal-proċess ġudizzjarju<sup>9</sup>;

Illi, madankollu, ir-riżervi magħmula f'Nota ta' ċessjoni jew rinunzja (bħal, per eżempju, “biex l-esponenti jirregola ruħu aħjar” jew “bla preġudizzju għal kull azzjoni oħra spettanti lill-esponenti”) ma jagħmlux tali rinunzja waħda kundizzjonata<sup>10</sup>, u l-parti l-oħra ma tistax tirroftaha. Ingħad li r-“ratio” ta' dan l-ordinament magħżul mil-liġi tagħna hu li hekk kif jiddependi mill-attur jistitwix il-ġudizzju jew le, hekk ukoll minnu stess jiddependi jekk iridx ikomplih jew iwaqqafu f'kull waqt tal-kawża<sup>11</sup>;

Illi fil-każ li l-Qorti għandha quddiemha l-atturi ċedew il-mertu, imma b'kundizzjoni. Żammew sfiha l-pretensjoni tagħhom dwar il-kap tal-ispejjeż. Dan wassal lill-Qorti biex ikollha b'xi mod tqis iċ-ċirkostanzi li ssemew aktar qabel biex tiddetermina jekk kemm-il darba l-eżawriment tal-kwestjoni fil-mertu iridx iwieġeb għalih id-Direttur imħarrek, jew jekk jgħoddx għalih il-prinċipju msemmi aktar qabel li min iċedi l-atti jrid iħallas ukoll l-ispejjeż;

Illi l-Qorti tqis li huwa minnu li d-Direttur imħarrek wettaq dak li l-attur talbu mingħandu, imma dan sar wara li l-atturi kien ilhom xi xhur li interpellawh ufficjalment biex jilqa' t-talba tagħhom u wara li huma kienu saħansitra fetħu l-kawża. Il-kawża nfetħet wara li kienet intbagħtilha interpellazzjoni ġudizzjarja mill-atturi u kien għadda ż-żmien imsemmi f'dak l-att ġudizzjarju. Fid-dawl tal-fatt li l-egħmil mitlub mid-Direttur imħarrek jitqies bħala wieħed amministrattiv, u fid-dawl ta' dak li trid il-liġi dwar in-nuqqas ta' lqugħ jew ċaħda espressa ta' talba bħal din, il-Qorti ma tlux lill-atturi li kellhom jirrikorru għall-proċeduri fil-qorti biex jieħdu dak li, wara kollox, intwera li kellhom jedd għalih;

Illi l-Qorti tifhem li fid-Dipartiment immexxi mid-Direttur imħarrek jitrexxaq għadd kbir ta' talbiet bħal dawk tal-atturi, imma n-nuqqas ta' twegiba għal talbiet bħal dawk ma jistax jithalla jibqa' għaddej bla ma jgħib miegħu t-tħassib ta' applikant dwar x'ser jigri mit-talba tiegħu. In-nuqqas ta' twegiba min-naħa tal-amministrazzjoni pubblika twassal għat-teħid ta' passi ġudizzjarji biex jinkiseb rimedju;

<sup>6</sup> Art. 908 tal-Kap 12

<sup>7</sup> P.A. RCP 28.2.2001 fil-kawża fl-ismijiet *Sebastian Brincat et vs Antonio Mifsud et*

<sup>8</sup> P.A. AM 23.1.1998 fil-kawża fl-ismijiet *Kummissarju tal-Artijiet vs Paul Apap noe* (mhix publikata)

<sup>9</sup> P.A. RCP 29.11.2001 fil-kawża fl-ismijiet *HSBC Bank (Malta) Limited vs Teg Industries Ltd.*

<sup>10</sup> App. Civ. 5.4.1954 fil-kawża fl-ismijiet *Borġ vs Mirasole* (Kollez. Vol: XXXVIII.i.137)

<sup>11</sup> App. Civ. 8.5.1967 fil-kawża fl-ismijiet *Żammit et vs Aġius et* (Kollez. Vol: LI.i.584)

Illi, fuq dawn il-kostatazzjonijiet, il-Qorti tasal għall-fehma li d-Direttur imħarrek ma tax raġuni tajba għaliex ma għandux jitqies responsabbli għad-dewmien fl-għoti lill-atturi ta' twegiba dwar it-talba tagħhom u li fil-fatt laqagħha biss wara li kienet inbdiet il-kawża. Tifhem ukoll li kieku l-atturi ma fetħux il-kawża, x'aktarx li t-talba tagħhom għadha qiegħda tkun proċessata u li kien għaliex infetħet il-kawża li t-tmexxija tal-proċess tal-applikazzjoni tħaffef;

Illi fid-dawl ta' dan kollu, l-Qorti ssib li ngħatat raġunijiet biżżejjed biex tgħid li huwa d-Direttur imħarrek li għandu jerfa' l-piż tal-kap tal-ispejjeż tal-kawża;

Għal dan ir-raġunijiet, il-Qorti qiegħda taqta' u tiddeċiedi l-kawża billi:

**Tastjeni** milli tqis aktar it-talba attriċi fil-mertu, fid-dawl tan-nota ta' ċessjoni mressqa minnhom fit-tmintax (18) ta' Frar, 2015; u

**Tordna li l-ispejjeż tal-kawża** jitħallsu mid-Direttur imħarrek.

### < Sentenza Finali >

-----TMIEM-----